



ធនាគារជាតិ នៃ កម្ពុជា

លេខ.....

សុន្ទរកថាបើក

លោកជំនាញបណ្ឌិត ជា សិរី អគ្គនាយកសាលាធនាគារជាតិនៃកម្ពុជា ផ្ដែងក្នុងសិក្ខាសាលាផ្សព្វផ្សាយរបាយការណ៍វាយតម្លៃហានិភ័យថ្នាក់ជាតិ ស្ដីពីការសម្អាតប្រាក់និងហិរញ្ញប្បទានភេរវកម្ម លើកទី២

ថ្ងៃពុធ ៩កើត ខែផល្គុន ឆ្នាំម្សាញ់ សប្តស័ក ព.ស.២៥៦៩ ត្រូវនឹងថ្ងៃទី២៥ ខែកុម្ភៈ ឆ្នាំ២០២៦
នៅសណ្ឋាគារ ហៃយ៉ាត់ វីធីនស៊ី ភ្នំពេញ
(១២១២*២២២២)

សូមគោរព៖

- ឯកឧត្តម Christian DesRoches ឯកអគ្គរដ្ឋទូតកាណាដាប្រចាំកម្ពុជា
- លោកស្រី Tania Meyer ប្រធានគ្រប់គ្រង ធនាគារពិភពលោកនៅកម្ពុជា
- ឯកឧត្តម លោកជំទាវ ជាអនុប្រធាន សមាជិក សមាជិកា គ.ស.ហ. ជាទីគោរព!
- ឯកឧត្តម លោកជំទាវ លោក លោកស្រី អ្នកនាងកញ្ញា ជាទីមេត្រី!

ថ្ងៃនេះ ខ្ញុំពិតជាមានកិត្តិយស ដោយទទួលបានការអនុញ្ញាតដ៏ខ្ពង់ខ្ពស់ពី ឯកឧត្តម ឧបនាយករដ្ឋមន្ត្រី រដ្ឋមន្ត្រីក្រសួងយុត្តិធម៌ និងជាប្រធានគណៈកម្មាធិការសម្របសម្រួលថ្នាក់ជាតិប្រឆាំងការសម្អាតប្រាក់ និងហិរញ្ញប្បទានភេរវកម្ម និងហិរញ្ញប្បទានដល់ការរីកសាយភាយអាវុធមហាប្រល័យ (គ.ស.ហ.) ឱ្យចូលរួមជាអធិបតី ក្នុងពិធីបើកសិក្ខាសាលាផ្សព្វផ្សាយរបាយការណ៍វាយតម្លៃហានិភ័យថ្នាក់ជាតិ ស្ដីពីការសម្អាតប្រាក់និងហិរញ្ញប្បទានភេរវកម្ម លើកទី២។ ខ្ញុំសូមស្វាគមន៍យ៉ាងកក់ក្ដៅចំពោះ ឯកឧត្តម លោកជំទាវ លោក លោកស្រី អ្នកនាងកញ្ញា ដែលបានចូលរួមសិក្ខាសាលាផ្សព្វផ្សាយដ៏មានសារៈសំខាន់ នាថ្ងៃនេះ។

ខ្ញុំសូមអរគុណចំពោះ ឯកឧត្តម ហោង បូមករា ប្រធានអង្គភាពស៊ើបការណ៍ហិរញ្ញវត្ថុកម្ពុជា ដែលបានរាយការណ៍អំពីកិច្ចដំណើរការនៃការរៀបចំរបាយការណ៍វាយតម្លៃហានិភ័យថ្នាក់ជាតិលើកទី២។ តាមរយៈរបាយការណ៍នេះ គឺបានឆ្លុះបញ្ចាំងឱ្យឃើញពីកិច្ចប្រឹងប្រែងរបស់ប្រទេសកម្ពុជាក្នុងការធានាការអនុលោមតាមស្តង់ដារអន្តរជាតិលើការងារប្រឆាំងការសម្អាតប្រាក់ និងហិរញ្ញប្បទានភេរវកម្ម។

- គណៈអធិបតី

- ឯកឧត្តម លោកជំទាវ លោក លោកស្រី អ្នកនាងកញ្ញា ជាទីមេត្រី!

ក្នុងនាមជាសមាជិកនៃក្រុមប្រទេសអាស៊ីប៉ាស៊ីហ្វិកស្តីពីការសម្អាតប្រាក់ (APG) ប្រទេសកម្ពុជា ត្រូវមានកាតព្វកិច្ចអនុវត្តស្តង់ដាររបស់ក្រុមការងារហិរញ្ញវត្ថុ (FATF) និងចូលរួមជាមួយបណ្តាប្រទេសនានា ក្នុងការប្រយុទ្ធប្រឆាំងការសម្អាតប្រាក់ និងហិរញ្ញប្បទានភេរវកម្ម និងបទល្មើសនានាដើម្បីធានាឱ្យ បាននូវសុចរិតភាពនៃប្រព័ន្ធហិរញ្ញវត្ថុអន្តរជាតិ។ ក្នុងបរិបទនេះ រាជរដ្ឋាភិបាលកម្ពុជាបានបន្តយក ចិត្តទុកដាក់លើការងារប្រឆាំងការសម្អាតប្រាក់ និងហិរញ្ញប្បទានភេរវកម្ម ដោយបានដាក់ចេញនូវ វិធានការចាំបាច់នានាក្នុងការពង្រឹងក្របខណ្ឌគតិយុត្ត និងការបង្កើនប្រសិទ្ធភាពស្ថាប័ននិងកិច្ចសហ ប្រតិបត្តិការក្នុងស្រុកនិងអន្តរជាតិ ទាំងកម្រិតនយោបាយ និងកម្រិតប្រតិបត្តិការ សំដៅការពារ សុចរិតភាព ស្ថិរភាពនៃប្រព័ន្ធហិរញ្ញវត្ថុ និងបង្កើនជំនឿទុកចិត្តរបស់វិនិយោគិនក្នុងស្រុក និងបរទេស ដើម្បីជំរុញកំណើនសេដ្ឋកិច្ចរបស់កម្ពុជាប្រកបដោយចីរភាព។ ការយកចិត្តទុកដាក់នេះត្រូវបានឆ្លុះ បញ្ចាំងតាមរយៈការកំណត់ការងារប្រឆាំងការសម្អាតប្រាក់ និងហិរញ្ញប្បទានភេរវកម្មជាការងារ អាទិភាព ដូចមានក្នុងយុទ្ធសាស្ត្របញ្ចកោណ-ដំណាក់កាលទី១ យុទ្ធសាស្ត្រអភិវឌ្ឍវិស័យហិរញ្ញវត្ថុ ឆ្នាំ២០២៥-២០៣០ ជាដើម។

ទន្ទឹមនឹងសមិទ្ធផលដែលសម្រេចបានកន្លងមក ការកើនឡើងនៃបទល្មើសផ្សេងៗ ដូចជា បទល្មើសគ្រឿងញៀន ការជួញដូរមនុស្ស ការឆបោកតាមប្រព័ន្ធបច្ចេកវិទ្យាដែលមានភាពស្មុគស្មាញ និងមានលក្ខណៈឆ្លងដែន បាននិងកំពុងគំរាមកំហែងដល់ស្ថិរភាពហិរញ្ញវត្ថុ និងការអភិវឌ្ឍសេដ្ឋកិច្ច របស់ប្រទេសកម្ពុជា ក៏ដូចជាក្នុងតំបន់ និងសកលលោក។ ជាមួយគ្នានេះ ការរីកចម្រើននៃប្រព័ន្ធ បច្ចេកវិទ្យា និងទ្រព្យនិម្មិត (Virtual Assets) ក៏បានផ្តល់ឱកាសដល់ក្រុមឧក្រិដ្ឋជនប្រើប្រាស់ជា មធ្យោបាយ ក្នុងការបំប្លែងនិងបិទបាំងផលនៃបទល្មើសដែលជាសកម្មភាពនៃការសម្អាតប្រាក់ផងដែរ។ ក្នុងស្ថានភាពនេះ រាជរដ្ឋាភិបាលបានបង្កើតគណៈកម្មការចំពោះកិច្ចប្រយុទ្ធប្រឆាំងការឆបោកតាម ប្រព័ន្ធបច្ចេកវិទ្យា (Online Scams) ដឹកនាំដោយ **សម្តេចមហាបវរធិបតី នាយករដ្ឋមន្ត្រី** ដែល បង្ហាញនូវការប្តេជ្ញាចិត្តខ្ពស់របស់កម្ពុជាក្នុងការប្រយុទ្ធប្រឆាំងនឹងបទល្មើសនេះ។ ក្រោយពីការបង្កើត គណៈកម្មការនេះមក បទល្មើសឆបោកជាច្រើនត្រូវបានបង្ក្រាប ហើយជនល្មើសជាច្រើននាក់ត្រូវ បានឃាត់ខ្លួន និងផ្តន្ទាទោស ជាបន្តបន្ទាប់។

ស្របគ្នានឹងកិច្ចខិតខំប្រឹងប្រែងទាំងនេះ ដើម្បីជំរុញឱ្យការងារប្រឆាំងការសម្អាតប្រាក់ និង ហិរញ្ញប្បទានភេរវកម្ម ឱ្យកាន់តែមានប្រសិទ្ធភាព និងសម្រេចបានគោលដៅខ្ពស់ ប្រទេសកម្ពុជា

ចាំបាច់ត្រូវយល់ដឹងឱ្យកាន់តែច្បាស់ និងទូលំទូលាយអំពីហានិភ័យ ដែលកំពុងកើតមាន និងដាក់ចេញ នូវវិធានការចាំបាច់ និងសមស្របនានាដើម្បីកាត់បន្ថយ និងគ្រប់គ្រងហានិភ័យទាំងនេះ។ ក្នុងន័យនេះ រាជរដ្ឋាភិបាលបានសម្រេចឱ្យមានការវាយតម្លៃហានិភ័យថ្នាក់ជាតិលើកទី២ នេះឡើង ដែលជាលទ្ធផល ប្រទេសកម្ពុជាយើងមានហានិភ័យសម្អាតប្រាក់ កម្រិតមធ្យម និងហានិភ័យហិរញ្ញប្បទានភេរវកម្ម កម្រិតទាប។ ចំពោះកម្រិតហានិភ័យដែលយើងទទួលបាននេះ គឺបានបង្ហាញពីលទ្ធផលការងាររបស់ ក្រសួងស្ថាប័នពាក់ព័ន្ធ និងវិស័យឯកជន ដែលបានខិតខំប្រឹងប្រែងអនុវត្តនាពេលកន្លងមក ក៏ដូចជា ការងារដែលគ្រប់ភាគីពាក់ព័ន្ធទាំងអស់ចាំបាច់ត្រូវសហការគ្នា បន្តអនុវត្តឱ្យបានពេញលេញនិងមាន ប្រសិទ្ធភាព។ បន្ថែមពីនេះ ការយល់ដឹងរបស់ភាគីពាក់ព័ន្ធទាំងអស់អំពីលទ្ធផលនៃការវាយតម្លៃ ហានិភ័យថ្នាក់ជាតិលើកទី២ នេះ គឺមានភាពចាំបាច់។

ក្នុងទិសដៅនេះ ការរៀបចំសិក្ខាសាលាផ្សព្វផ្សាយនាថ្ងៃនេះ ពិតជាមានសារៈសំខាន់ សម្រាប់ គ្រប់ភាគីពាក់ព័ន្ធក្នុងការស្វែងយល់ពីកម្រិតហានិភ័យនៃការសម្អាតប្រាក់ និងហិរញ្ញប្បទានភេរវកម្ម ដើម្បីចាត់វិធានការ បង្ការ ទប់ស្កាត់ និងបង្ក្រាបឱ្យបានទាន់ពេលវេលា។ ជាមួយគ្នានេះ យើងនឹងបន្ត ផ្សព្វផ្សាយលទ្ធផលរបាយការណ៍វាយតម្លៃហានិភ័យថ្នាក់ជាតិលើកទី២នេះ ទៅគ្រប់ភាគីពាក់ព័ន្ធ ជាបន្តបន្ទាប់។

- គណៈអធិបតី
- ឯកឧត្តម លោកជំទាវ លោក លោកស្រី អ្នកនាងកញ្ញា ជាទីមេត្រី!

ជាថ្មីម្តងទៀត ខ្ញុំសូមជម្រាប អង្គសិក្ខាសាលា ជ្រាបថា ការវាយតម្លៃហានិភ័យថ្នាក់ជាតិ លើកទី២នេះ នឹងប្រើប្រាស់ជាមូលដ្ឋានសម្រាប់ការរៀបចំយុទ្ធសាស្ត្រថ្នាក់ជាតិ ស្តីពីការប្រឆាំង ការសម្អាតប្រាក់និងហិរញ្ញប្បទានភេរវកម្មនៅកម្ពុជា និងជាឯកសារសម្រាប់ការត្រៀមខ្លួនទទួល ការវាយតម្លៃអន្តរកាលនាពេលខាងមុខ ក្នុងលក្ខណៈបុរេសកម្ម និងមានការទទួលខុសត្រូវ។ ដូចនេះ ខ្ញុំសូមស្នើឱ្យអង្គសិក្ខាសាលាទាំងមូល មេត្តាគ្រងត្រាប់ស្តាប់ការធ្វើបទបង្ហាញរបស់វាគ្មិនរបស់យើង ដោយយកចិត្តទុកដាក់ អំពីលទ្ធផលដែលមាននៅក្នុងរបាយការណ៍វាយតម្លៃហានិភ័យថ្នាក់ជាតិ ស្តីពីការសម្អាតប្រាក់និងហិរញ្ញប្បទានភេរវកម្ម លើកទី២។

ឆ្លៀតក្នុងឱកាសនេះ ក្នុងនាម ឯកឧត្តម ឧបនាយករដ្ឋមន្ត្រី រដ្ឋមន្ត្រីក្រសួងយុត្តិធម៌ និងជា ប្រធាន គ.ស.ហ. និងរូបខ្ញុំផ្ទាល់ ខ្ញុំសូមគោរពថ្លែងអំណរគុណយ៉ាងជ្រាលជ្រៅបំផុតជូនចំពោះ **សម្តេចមហាបវរធិបតី នាយករដ្ឋមន្ត្រី** ដែលតែងតែផ្តល់ការគាំទ្រយ៉ាងពេញទំហឹង និងជាប្រចាំ លើការងារវាយតម្លៃហានិភ័យថ្នាក់ជាតិនេះរហូតទទួលបានជោគជ័យ។ ខ្ញុំក៏សូមថ្លែងអំណរគុណ ចំពោះប្រទេសកាណាដានិងធនាគារពិភពលោកដែលបានផ្តល់ការគាំទ្រផ្នែកហិរញ្ញវត្ថុ និងជំនួយ បច្ចេកទេសដល់ការរៀបចំការវាយតម្លៃហានិភ័យថ្នាក់ជាតិលើកទី២ នេះ។ ខ្ញុំក៏សូមថ្លែងអំណរគុណ

អនុគណៈកម្មាធិការវាយតម្លៃហានិភ័យថ្នាក់ជាតិស្តីពីការសម្អាតប្រាក់និងហិរញ្ញប្បទានភេរវកម្ម និងហិរញ្ញប្បទានដល់ការរីកសាយភាយអាវុធមហាប្រល័យ (អ.វ.ហ.) ក្រុមការងារចម្រុះ ក្រុមការងារបច្ចេកទេសទាំងអស់តំណាងឱ្យក្រសួងស្ថាប័នពាក់ព័ន្ធ និងគ្រប់ភាគីពាក់ព័ន្ធ ដែលបានលះបង់ទាំងកម្លាំងកាយ កម្លាំងចិត្ត និងពេលវេលា និងផ្តល់កិច្ចសហការយ៉ាងសកម្មនៅក្នុងដំណើរការវាយតម្លៃហានិភ័យថ្នាក់ជាតិនេះ។

ជាទីបញ្ចប់ ខ្ញុំសូមថ្លែងអំណរគុណដល់ ឯកឧត្តម លោកជំទាវ លោក លោកស្រី អ្នកនាងកញ្ញាដែលបានចំណាយពេលវេលាដ៏មានតម្លៃចូលរួមក្នុងសិក្ខាសាលាផ្សព្វផ្សាយដ៏មានសារៈសំខាន់នេះ និងសូមជូនពរ ឱ្យសិក្ខាសាលាផ្សព្វផ្សាយនេះប្រព្រឹត្តទៅដោយពិលាស ព្រមទាំងទទួលបាននូវកិច្ចសហការល្អពីភាគីពាក់ព័ន្ធទាំងអស់ក្នុងការអនុវត្តការងារប្រឆាំងការសម្អាតប្រាក់ និងហិរញ្ញប្បទានភេរវកម្ម ឱ្យបន្តសម្រេចបានជោគជ័យ នាពេលខាងមុខ។ ខ្ញុំសូមជូនពរ ឯកឧត្តម លោកជំទាវ លោក លោកស្រី អ្នកនាងកញ្ញា សូមជួបប្រទះនូវពុទ្ធពរទាំងបួនប្រការគឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ។

ខ្ញុំសូមប្រកាសបើកសិក្ខាសាលាផ្សព្វផ្សាយរបាយការណ៍វាយតម្លៃហានិភ័យថ្នាក់ជាតិ ស្តីពីការសម្អាតប្រាក់ និងហិរញ្ញប្បទានភេរវកម្ម លើកទី២ ចាប់ពីពេលនេះតទៅ។

សូមអរគុណ!